

سهاڳڻ ۽ ڏهاڳڻ جا مقبرا، فن تعمير ۽ بحالي  
Architecture and Restoration of the Tombs of  
Suhagan and Duhaghan

**Abstract:**

*The tombs of Suhagan and Duhagan built in naked brick architecture are located, in Taluka Rohri, District Sukkur. The naked brick/exposed brick style of architecture is known to have come to this region from Afghanistan and later found in Baluchistan and southern Punjab and are considered to be of Ghorid period. According to a popular belief as pointed out by Dr. Ahmed Nabi Khan (1987-88), both these tombs belonged to Shakar Ganj and Khatal-al-Din Shah which were constructed in the late 12<sup>th</sup> and early 13<sup>th</sup> century A.D. Badar Abro is also of the same opinion that these tombs were constructed in Ghorid period and belonged to Shakar Ganj and Khatal-al-Din Shah. The details of the cut brick panels on both the tombs are marvelous and are compared in the paper.*

*Recently Endowment Fund Trust for Preservation of the Heritage of Sindh (hereafter EFT) has restored the Tombs of Suhagan and Duhagan. Author is thankful to CDC-EFT Jamshoro for providing drawings and pictures of Suhagan and Duhagan Tombs.*

سهاڳڻ ۽ ڏهاڳڻ جا صديون پراڻا مقبرا ضلعي سکر ۾ آروڙ جي ٽڪرين تي 27.65 اتر ۽ 68.93 اوڀر ڊگهائي ۽ ويڪرائي ڦاڪن تي واقع آهن. آروڙ جو ذڪر برصغير جي قديم مذهبي قصن، توڙي تاريخي ڪتابن ۾ ڪنهن نه ڪنهن حوالي سان ملندو رهي ٿو. ساڳي طرح سنڌ جي چند اوائلي شهرن ۾ آروڙ جو احوال به واري سان اچي ٿو. سنڌ ۾ دراوڙي دور هجي يا آرين جي اُره زورائي، سنڌين تي برهمڻ جي بادشاهي هجي يا ٻڌ پرستن جو عروج، يا هتان جي ماڻهن جو ڪوس ايراني، يوناني يا عربن جون تلوارون ڪنديون هجن، انهن سڀني تاريخي واقعن ۾ آروڙ جو ذڪر لاڳاپيل ملي ٿو. ايتري قدر جو اسان کي ٻين صدي ق. ۾ جي قصي مهاڀارت ۾ به آروڙ

جو ذکر نظر اچي ٿو.

”مهاپارت ۾ درويدي، سنڌو کي هڪ آسودو ملڪ ڄاڻائي ٿي. مورخن جي راءِ موجب مهاپارت واري دور ۾ اتر سنڌ، آرين جي بينڪ بڻجي چڪي هئي، جڏهن ته هيٺين سنڌ اڃا آرين يا دراوڙن جي جُوءِ هئي. ان ڪري چئي سگهجي ٿو ته ان دور ۾ اروڙ پنهنجي قدامت ۽ دفاعي نوعيت سبب، سنڌ علائقي جي گادي هوندو. گهٽ ۾ گهٽ ان عظيم ملڪ جي ڪنهن صوبي جي راڄڌاني ضرور هوندو.“ (1)

سنڌ ۾ راءِ گهراڻي جا راجا ٻڌ جا پوڄاري ها، سندن حڪومت جو زمانو 450 کان 643 عيسوي تائين هو. راءِ سھاسي (پتي) جي زماني ۾ ڇهن هنڌن تي يا ته قلعا اڏايا ويا هئا يا انهن جي مرمت ڪئي وئي هئي. مير علي شير قانع ان جو ذکر ڪندي لکي ٿو:

”راءِ سھاسي ’پيو‘ وڏن کان به وڌيڪ وڻندڙ عادت جو مالڪ هو ۽ ٿوري ئي وقت ۾ بادشاهي جي حدن جو بندوبست ڪري تختگاهه ۾ آرام سان رهڻ لڳو ۽ ڍل جي عيوض رعيت کي ڇهن قلعن: اُچ، ماڻيلو، يسورائي، الور ۽ سيوستاني جي زمين، مٽي سان ڀرڻ جو حڪم ڏنائين“ (2)

مطلب ته سنڌ تي محمد بن قاسم جي حملي کان اڳ به اروڙ پنهنجي شان شوڪت ۽ جاگرافيائي بيهڪ ڪري مختلف نالن سان مشهور هو. اروڙ تي نالو: تاريخ جي مختلف دورن ۾ اروڙ کي جدا جدا نالن سان سڏيو ويو آهي، شايد سنڌ جو هي واحد شهر آهي، جيڪو ايترن گهڻن نالن سان سڏيو ويو آهي. جيئن مرزا قليچ بيگ لکي ٿو ته:

”بني اُميه خليفن جي وقت ۾ هندو راجا دلوراءِ، الور جو حاڪم هو ۽ الور کي دلور به سڏيندا هئا“ (3)

هاڻي اچو ته ڏسون دنيا جي ٻين محققن اروڙ کي ڇا سڏيو آهي:

”اروڙ نالي جي هجي مختلف نمونن ۾ نظر ايندي، مسعودي (ص 22) تي الرور، ابن خرداذبه، الدور (صفحو 28) تي لکي ٿو اشڪال البلاد، الدور (صفحو 36) ۽ الدور (صفحو 37) گائلد ميستر (Gild Meister) ابن حوقل

جي حوالي سان روز ۽ الروز ادريسي دور (صفحو 79) مرصد الاطلاع،  
الروز لکي ٿو. ليفٽيننٽ مٽڪ لاڳن جو بيان آهي ته هن شهر کي اروڙ  
به سڏيو ويندو آهي. (4)

چچ نامي ۾ به اروڙ جو ذڪر مختلف نالن سان اچي ٿو. جيئن ياقوت (معجم  
البلدان) الروز لکيو آهي... گمان غالب آهي ته ياقوت حمزه اصفهاني جو قول نقل  
ڪندي لکي ٿو ته:

”سندو ندي جو قديم ايراني نالو قبل از اسلام هن جو نالو رود هو.  
جنهن جي معنيٰ نهر يا درياھ هو. “مھراڻ رود“ هو. معجم البلدان  
(مھراڻ). جيئن ته هن مقام وٽ مھراڻ ڦٽي ٻه شاخون ٿي پيو. انهي  
ڪري درياھ جي رخ جي اهميت جي لحاظ، يا شايد انهن ٻن شاخن مان  
اڀرندين شاخن جي نالي جي لحاظ سان هن مقام جو نالو ٿي رود يا نهر  
پئجي ويو (5)

مير معصوم ۽ مير علي شير قانع، اروڙ جو تلفظ الور اختيار ڪيو آهي.  
اڄ ڏينهن تائين سنڌ جو عوام به انهيءَ تلفظ جي مناسبت سان هن شهر  
کي اروڙ سڏي ٿو. (6)

اسان اروڙ جي عروج ۽ زوال کي پاسيرو رکي، اروڙ ۾ موجود قديم آثارن مان  
صرف سهاڳڻ ڏهاڳڻ جي مقبرن جو ذڪر ڪنداسين. آثارِ قديمه جي ماهر احمد نبي  
خان جو خيال آهي ته:

”اهي مقبرا سهاڳڻ ۽ ڏهاڳڻ جا نه آهن، هو لکي ٿو ته: ”اهي ٻئي مقبرا  
شڪر گنج ۽ ختل الدين شاهه جا 12 صدي جي پڇاڙي يا 13 صدي جي  
شروعات ۾ ٺاهيا ويا آهن“ (7)


ناميارو محقق بدر ابڙو پڻ لکي ٿو ته:

”اهي مقبرا سهاڳڻ ڏهاڳڻ جا نه آهن پر شڪر گنج ۽ ختل شاهه جا  
آهن. جيڪي غوري دور حڪومت جي ڪاريگرن جو ڪمال آهن“ (8)

ساڳي طرح اتان جا ڪي مقامي ماڻهو انهن مزارن کي شڪر گنج ۽ ختل  
الدين جي مزارن سان منسوب ڪن ٿا. شڪر گنج لاءِ چيو وڃي ٿو ته هو قلندر لعل  
شهباز جو همعصر ۽ دوست هو.

انهن مقبرن لاءِ به سنڌ جي ٻين ڪيترن ڦٽوڙن واري ساڳي ڏند ڪٿا مشهور آهي ته هت ڪنهن زماني ۾ هڪ ڪافر راجا دلوراءِ حڪومت ڪندو هو. ان کي هر رات نئين ڪنوار ڪپندي هئي. جڏهن انهن ٻنهي عورتن جو وارو آيو ته هنن دعا گهري ۽ زمين ڦاٽي پئي، ٻئي ان ۾ دفن ٿي ويون، اهي انهن جون قبرون آهن. تازو 'انڊومينٽ فنڊ' ترست فاردي پريزيشن آف دي هيريٽيج آف سنڌ، EFT جي ٽيم انهن مقبرن جي بحالي دوران سهاڳڙ جي مقبري اندر چمن قبرن جا نشان ڏٺا جنهنڪري مٿي آيل ڪٿا ڪمزور ٿي پوي ٿي. اهو به ممڪن آهي ته ڪجهه قبرون بعد جون هجن. سال 2010-2011ع جي وڏي ٻوڏ دوران ڪيترائي ٻوڏ متاثر، مقبرن اندر ۽ ٻاهر لڏو لاهي وٽاڻ ٺاهيون ويٺا هئا.

هاڻي ڏسجي ته سهاڳڙ ۽ ڏهاڳڙ جيان بنا پلستر Naked Brick work جهڙيون آرائشي اڏاوتون ڪٿي ۽ ڪهڙي هنڌ ملن ٿيون. سرن سان جوڙيل هڪ پراڻو مقبرو بخارا ۾ سامياني حاڪم اسماعيل سامياني (907-892ع) جو ملي ٿو. سامياني جي دور ۾ سمرقند ۽ بخارا انهن جي گادي جا هنڌ رهيا آهن. جن تي بعد ۾ غزنوي گهراڻي قبضو ڪيو. اسماعيل سامياني جو چوڪور مقبرو گهڙيل سرن جو خوبصورت نقش نگاري وارو آهي.



آرائشي سرن سان سينگاريل سامياني حاڪم اسماعيل سامياني (900ع) جو مقبرو (بخارا، ازبڪستان)

شبيخ خورشيد حسن پٽ ان قسم جي بنا پلستر Naked Brick work واري

سنڌي ٻولي


اڏاوت جي باري ۾ لکي ٿو ته:

”اسان وٽ ان قسم جي اڏاوت سينٽرل ايشيا مان غزنوي دور ۾ هت آئي

پر ان جو عروج اسان کي ساميان ۽ سلجوقن جي دور ۾ ملي ٿو. (9)

اها حقيقت آهي ته سرن جو اهڙو پوش پاتل اڏاوتن جي شروعات سينٽرل، اولهه ايشيا ۽ ايران ۾ خاص ڪري ساميان دور ۾ ملي ٿي. هونئن به ساميانن جي ’سني مسلڪ جي ايراني حڪومت (999-819ع) ان وقت ايران، افغانستان، تاجڪستان، ترکمانستان، ازبڪستان، قزاقستان ۽ پاڪستان جا ڪجهه حصا شامل هئا، ان ڪري سرن جو پوش پاتل اڏاوتون اسان کي بلوچستان ۾ به ملن ٿيون. ”جيئن ته بلوچستان جو تعلق ايران، اولهه ۽ سينٽرل ايشيا سان ملي ٿو، ان ڪري اتي، اتان جي تهذيب ۽ ثقافت تي ان جو ڪجهه اثر آهي. (10)

بلوچستان: اسان کي بلوچستان ۾ گهڙيل سرن جا اهڙا مقبرا ڪافي هنڌن تي ملن ٿا جيئن لسٻيلو، سراوان، خاران، مشڪيل وغيره. سڀ کان 24 ڪلوميٽر ڏکڻ ڪڇي ضلعي مٿري جا آثار به سونهن سوپيا جو ثبوت آهن. خاران کان 80 ڪلوميٽر اولهه طرف جهلوار لڪ وٽ به قديم آثار واضح بيٺا آهن. ساڳي طرح خاران ۾ ڪيترائي نوشيرواني مقبرا پڻ سر سازي جو بهترين نمونو آهن. ان ۾ امير نوشيرواني نفوري جي ٻن طبقن واري مقبري جي چئن تي ننڍن خانن اندر جاميٽري ۽ گلڪاري جا نقش موهيندڙ آهن. نفورين 13 ۽ 14 صدي عيسوي دوران افغانستان، ايران ۽ بلوچستان تي حڪومت ڪئي. نفورين جو تعلق منگول قبيلي سان هو.



نوشيرواني مقبرا، سر سازي جو بهترين شاهڪار آهن (خاران \_ بلوچستان)  
تصوير لا ۽ شيخ خورشيد حسن جا ٿورا.

بلوچستان ۾ ٿي لسٻيلي ضلعي ۾ محمد بن هارون جو چوڪور مقبرو به  
 ڪافي قدامت ۽ اهميت رکي ٿو. محمد بن هارون مڪران جو پھريون گورنر 86 هجري  
 ۾ ٿي رهيو آھي. محمد بن هارون جي مقبري کي به بنا پلستر سرن جو لباس پاتل  
 آھي. هن جي جڙاوت، سرن جا نانگ وراڪا، چونڪڙي جي شڪل جي قطار، چليدار  
 زنجير ۽ ڏنل ٻارڊر عجيب لقاءُ پيش ڪن ٿا.



مڪران جي گورنر محمد بن هارون جو سرن سان جوڙيل مقبرو (مڪران -  
 بلوچستان) تصوير: ھولي ايدورڊ جي ٽورن سان

**پنجاب:** پنجاب ۾ ڪبير والا ۾ علي بن ڪرمڪ جي پڪين گھڙيل سرن واري اڏاوت  
 به ڪمال ڪاريگري جو مثال آھي. سپه سالار علي بن ڪرمڪ 571ھ کان 582 هجري  
 تائين ملتان جو والي ٿي رهيو هو. عمارت کي چوڦير پڪين سرن جو ڪوٽ ڏنل  
 آھي. جن کي گولائي مائل ديوار کان ٻاهر نڪتل برج وڌيڪ سونھن بخشن ٿا، عمارت  
 جي داخلي دروازي واري مضبوط ڏاڪڻ ۽ ٺلهه اڄ به پنهنجو وجود برقرار رکيون بيٺا  
 آھن. علي بن ڪرمڪ جي مسجد اندر اڏيل منبر اندر سامھون سرن تي ڪيل نفيس  
 گھڙاوت ۽ چٽسالي اکين کي موھي ٿي. خاص ڪري منبر جي محراب تي اُڪريل  
 گلڪاري ۽ پاسي وارين ٻانھن تي آيتن جي خطاطي بينظير آھي. (11)  
 اسان کي اُچ شريف ۽ ملتان ۾ به بنا پلستر سرن جو پوش پاتل، ڪيتريون  
 ئي عمارتون ملن ٿيون.



رباط علي بن ڪرمڪ (ڪبير والا\_پنجاب) علي بن ڪرمڪ رباط اندر قائم مسجد جو

محراب ۽ منبر

پختونخواه: اهڙي طرح پختونخواه ۾ به اسان جي ٻنهي سرن وارا ڪيترائي تاريخي يادگار نظر اچن ٿا. خاص ڪري ڊيره اسماعيل خان ۾ واقع لال مهرا شريف جا مقبرا هميشه سياحن ۽ آثارِ قديمه جي ماهرن جي توجهه جو مرڪز رهيا آهن. ان ۾ رنگين پورن/خاڪي سرن وارين عمارتن تي نيري رنگ جي سرن جا سڌا پٿا ۽ گهڙاوت تمام سٺو ڪنٽراسٽ پيدا ڪن ٿا. (12)




لال مهرا شريف جا رنگ برنگي مقبرا (ڊيره غازي خان\_پختونخواه)



لال مهرا شريف جي هڪ مقبري جي رنگين سرن سان جڙاوت  
(ڀيره غازي خان \_ پختونخواه) تصوير لاءِ هولي ايڊوڊ جا ٿورا.

سنڌ: اهڙي نموني پڪين سرن سان جوڙيل، عمارت سازي جا اهڙا عظيم شاهڪار سنڌ ۾ به ملن ٿا، جيڪي انساني هنرمندي جي صلاحيتن جو اعليٰ مثال آهن. اسان کي ان قسم جي پڪين سرن سان، عمارتون اڏڻ جو هنر ايران، افغانستان، بلوچستان، پختونخواه، پنجاب کان سواءِ سنڌ ۾ به ڪافي هنڌن تي ملي ٿو. ماهر آرڪيالاجسٽ شيخ خورشيد حسن جو خيال آهي ته سبي ۾ ان طرز جا مقبرا 11 ۽ 12 صدي عيسوي جا آهن، يعني مقبري سازيءَ جو اهو هنر مغل دور کان به اڳ جو آهي.

سنڌ ۾ اهڙي سِر سازي جو ڪمال اروڙ جي سماڳڻ ڏهاڳڻ جي مقبرن کان علاوه، مڪلي جي ٽڪري تي سرن سان سينگاريل راج ملڪ جو مقبرو ملي ٿو. جيڪو 1479ع جو آهي، اهڙي طرح قوس السلطاني جو مقبرو 1513ع جو جوڙيل آهي. مڪلي ۾ ئي فتح خان جي پيٽ جي مقبري تي به سرون ڪتب آنديون ويون آهن، سرن جي اهڙي ڪاريگري، پنو عاقل (ضلعي سکر) ۾ شيخ لالو جي مقبري ۾ ڏسي سگهجي ٿي جنهن جي تعمير 967هه 1560ع ۾ ٿي. هن مقبري جي بحاليءَ جو ڪم تازو ئي انڊومينٽ فنڊ ٽرسٽ هٿان مڪمل ٿيو آهي. پني عاقل ۾ ئي پير بائيده احمد سلطان جي روزي جي سرن جي اوساري، ان وقت جي اوستن جي پيار جو پورهيو آهي. اهڙي طرح سکر ۾ به شير شاهه ۽ پير بجايو جا پڪين سرن وارا مقبرا ڏسڻ وٿان آهن. بهرحال، مختلف ماڳن تي اهڙي طرز تعمير ۽ آرائشي سرن جو لباس پاتل عمارتن تي سرسري نظر وجهڻ بعد اروڙ ۾ موجود سماڳڻ ۽ ڏهاڳڻ جي مقبرن جي




بناوت جو ذڪر ڪنداسين ’سنڌ جا ڪوٽ قلعا‘ ۾ لکيل آهي ته:


”ٻنهي مقبرن تي ڪو به گتو ڪونهي ڏهاڳڻ سهاڳڻ جا مقبرا اروڙ جي ٻي طرف روهڙي جي پاسي هڪٻئي کان اڌ ڪلوميٽر پري آهن. ٻنهي مقبرن تي اڌ گول طرز جا وڏا قبا تعمير ٿيل آهن، جيڪي محرابن جي آڌار تي مٿي اوساريل آهن. چئني پاسن تي ونگن سان لنگه ٺاهيا ويا آهن. هر هڪ قبي تي ٻاهرين پاسي تي سونهن ۽ سنجت رکي وئي آهي. هر هڪ ڪنڊ جي ٻنهي پاسي پٽ ۾ ٺله ٺهيل آهن، جن جي مٿئين پاسي تي گهنڊ جي شڪل جهڙا ڦالڪا ٺاهيل ڏسجن ٿا. قبي تي ٿيل چٽسالي، اپريل طور ننڍن ٺلهن وسيلي خانن ۾ ورهايل ڏسجي ٿي. وڏن ۽ ننڍن ٺلهن جي مٿئين پاسي تاج رڪڻ واري روايت هندو، ٻڌ طرز تعمير سان واسطو رکي ٿي. هي طرز تعمير ڏاڍي ملوڪ به آهي، جيڪا قديم ۽ اسلامي طرز تعمير جو جديد سنگم آهي. (13)

ساڳي طرح شيخ خورشيد حسن، سجاوتي سرن جو گهونگهٽ پاتل سهاڳڻ ڏهاڳڻ مقبرن جي طرز تعمير جو تعلق وچ ايشيا سان ڄاڻائي ٿو. ”هنن قبن جي خاص خوبي اها آهي ته هنن جي ٻاهرين پاسي تي پڪين سرن وسيلي اهڙي آرائشي طرز رکي ويئي، جنهن ۾ اڪيچار نمونا نظر ايندا آهن. ڏسڻ ۾ ائين ايندو ته قبي ۾ اوساريل هر سر، پٽ جي اوسر جو ڪم به ڏئي ٿي ته ان سان گڏ ساڳي سر سان،

آرائشي چٽسالي جو به ڪم ورتو ويو آهي. سرن جي اوساريءَ ۾ اهڙي چٽسالي، وچ ايشيا جي طرز تعمير سان واسطو رکي ٿي. هن طرز کي پهريائين غزنوي گهراڻي حڪمرانن متعارف ڪرايو هو پر هن فن کي سامانيين ۽ سلجوقيين عروج تي پهچايو. اتان جي اهم يادگارن ۾ به سرن جي اوساري ۽ چٽسالي نظر ايندي. بخارا جي ساماني حڪمرانن جا مقبرا، دامغان، ساوا ۽ سبزوار جا منارا به هن فن سان تعلق رکن ٿا. پوپ هن طرز تعمير کي Naked Brick architecture سڏيو آهي. هن طرز تعمير جي اوساريءَ ۾ سرن سان آرائش رکڻ جي خاص خوبي اها آهي ته جڳم مڪمل ٿيڻ کان پوءِ ان تي ڪنهن به چٽسالي رکڻ جي لوڙ ڪانه پوندي آهي، يعني جڳم پنهنجي وجود ۾ سونهن ۽ سنجت جون متوقع ضرورتون پوريون ڪري ڇڏي ٿي. (14)



سهاڳڻ جو مقبرو بحالي کان اڳ



### سهاڳڻ مقبري جي فن تعمير ذريعو: EFT-CDC

#### سهاڳڻ مقبري جون آرائشي وصفون:


سنڌ ۾ سهاڳڻ ان سياڳي عورت کي چيو ويندو آهي، جنهن بختاور جو مڙس جيئرو هجي. اروڙ ۾ سهاڳڻ جي نالي سان منسوب هي مقبرو 26.8x26.8 فٽ هم چورس آهي. 2.7 فوٽ تلهين ديوارن سان جوڙيل هي يادگار 36 فٽ بلند آهي. پڪين سرن 10x7x1.5 انچ وارن سان بيماريل هن جاءِ جي اوساري مٽي، چيرولي ۽ ڇن سان ٿيل آهي. هن جون ٻاهريون گهڙيل پڪين سرن جون ديوارون، جاميٽري جي شاندار چٽن ۽ گلڪاريءَ سان سٿيل آهن. سهاڳڻ مقبري جي خاص خوبي اها آهي ته ديوار تي اُڀريل ۽ اندر اُڪريل نقش نگار اُس ۽ ڇانو جي فرق Contrast ڪري وڌيڪ چٽا ۽ وڻندڙ لڳن ٿا.

حاشيو Dado: سهاڳڻ جي مقبري جي هر طرف ٻاهرين ديوار تي بنيادن بعد حاشي (Dado) ۾ سرن جي ٻن قطارن جي وچ ۾ چونڪڙي جي شڪل جهڙيون سڌيون لڪيرون ڏنيون ويون آهن.

ٻاهر نڪتل ٺلهه Pilaster: حاشي مٿان ٻاهر نڪتل سرن سان سينگاريل ٺلهه Pilaster ڏنا ويا آهن. آسمان ڏي ويندڙ انهن چمن ٽئين جي سرن جي ستون بندي 'Stylobate' مٿان آرائشي سرن Fluting کي گولائي ڏئي، جهرين سان سينگاريو ويو آهي. جنهن مٿان خوبصورت سرن جي برستون Entablature کي ڪنڊن وٽ هيٺائين طرف موڙيل ونگوڙا ڏنا ويا آهن.



ٻاهر نڪتل ٺلهه Pilaster



طاق Panel


طاق / Panels: سماڳڻ مقبري جي ديوار ٻاهر نڪتل ٽئين ڪري حاشي کان وٺي برستون تائين چئن طاقن ۾ ورهايل آهي. انهن طاقن ۾ ئي حاشيءَ مٿان ٽڪنڊين جهنڊين جي قطار بعد ايت جي شڪل جا نو کڏ ڪٽا، ستاري جي شڪل ۾ کوٽيل آهن. جنهن مٿان چئن کڏ ڪٽن وارو ننڍڙو تارو آهي. اهڙي طرح برستون جي بلڪل هيٺان ننڍڙين ڪنگرين جي قطار بعد چڻيان جي شڪل جهڙا پتا ڏانڊي سميت اُڪريل آهن.

سماڳڻ واري قبي جي ٻاهرين ديوار جي اُڀريل ٽئين جي سرستون مٿان قطار ۾ گهڙيل هلائي شڪل جهڙا ابتا سبتا چند اڀريل آهن ۽ ان جي مٿان ٽڪنڊين جهنڊين جي ڪارنس (Cornice) نڪتل آهي. جنهن بعد هڪ مستطيل حصي ۾ اُڀريل ڪنگريون ۽ ايت جي شڪل جا کڏ ڪٽا آهن.

مهاڙي جي ٻنهي ڪنڊن تي ساڳي شڪل جا سينگاريل شاهي ٺلهه نڪتل آهن. ٺلهه ۽ طاقن جي وچ ۾ اُڀي کوٽيل ايت جي شڪل جي قطار آهي.

آرائشي پٿو Frieze: اهڙي طرح مقبري جي پيڙ بني Parapet هيٺان آرائشي پٿو Frieze

جيڪو سرستون ۽ ان جي مستطيل حصي بعد مٿي اُسرِي ٿو. ان کي هيٺان ٻن ننڍين سرن جي ڪارنس جي وچ ۾ هلائي شڪل جهڙا اُبتا ۽ سبتا چنڊ آهن. جنهن بعد هڪ مستطيل طاق اندر Celtic Interlacing knots جي شڪل جهڙي جوڙيا عربي ڪوفي خطاطي Kufic Calligraphy جي شڪل ۾ آرائش سان سرن کي ترتيب ڏني وئي آهي. انهن ڪوفي خطاطي جهڙين اُپين شڪلين وارين ڳنڍين جي مٿان هڪ مستطيل خاني اندر ماکيءَ جي مناري جهڙا دلڪش آرائشي نقش جوڙيا ويا آهن.



سهاڳڻ جي ٻيٽ ٻني هيٺان سينگاريل پتو Frieze

ٻيٽ ٻنو Parapet: ان آرائشي پٽي مٿان سهاڳڻ جو ٻيٽ ٻنو Parapet بيهاريو ويو آهي، ان ٻيٽ ٻني کي هيٺان سمڙو چليدار سرن جو هار پاتل آهي. جنهن مٿان تراشيل سرن جي وٽندڙ جهنڊين جي جھالڙ لڙڪي ٿي. آخر مٿاهين تي ٻيٽ ٻني کي سرن کي ڪٽي، ايت جي شڪل جي قطار (Diamond chain) بيهاري وئي آهي. جنهن بعد سڄي ديوار کي سرن جي قطار جو بند ڏئي محفوظ ڪيو ويو آهي.

شيخ خورشيد ان آرائشي ٻيٽ ٻني جي لاءِ لکي ٿو ته: سهاڳڻ ۽ ڏهاڳڻ جي قبن جي Parapet تي آرائشي باري رکي ويئي آهي، جنهن جي ڪري هيءَ اڏاوت، ويتر خوبصورت ٿي ويئي آهي. ٻنهي قبن ۾ لڳل سنگ مزار وارا پٿر ڊهي عام پٿرن جيان ڪوڙو ٿي ويا آهن، ڪنهن تحريري شاهد جي عدم موجودگي جي ڪري ڪنهن دور جي تعمير چئي ڪونه ٿو سگهجي ته اهي مقبرا ڪهڙي زماني ۾ جوڙيا ويا هئا. بلوچستان جي خاران ضلعي ۾ ساڳئي قسم جي طرز تعمير موجود آهي، ان طرز جي فن ۽ ڪن تاريخي شاهدين جي آڌار تي چئي سگهجي ٿو ته هيءَ اڏاوت تيرهين صدي عيسويءَ سان تعلق رکي ٿي. اهڙي ريت سهاڳڻ ۽ ڏهاڳڻ جي قبن کي ساڳئي دور سان ڳنڍي سگهجي ٿو. (15)

اهڙي طرح سهاڳڻ جي مقبري جي مهاڙي Facade جيان مزار جا ٻيا پاسا به گهنڊيدار خمدار ڪاٺنچيدار نانگ وراڪن ۽ گلڪاري سان سينگاريل آهن.


**گرو Drum:** سهاڳڻ جي ان چوڪور پٿن مٿان گُنڊ جوڙ جي مدد سان اناس ٺاهي ڇت جي فرش بندي ڪري وڃ تي هڪ گول گرو Drum بيهاريو ويو آهي. گروي جي اوچائي ڇت کان 4.6 فٽ آهي. قطر 20 فٽ آهي. ان گروي مٿان هڪ شاهي قبور ڪيل آهي. گروي ۽ گنڊ جي وچ ڏڏ (Haunch) تي ٺڪيل سرن جا بارڊر ڏئي ان جي وچ ۾ اندر طرف زنجير (Diamond Chain) جو هار پارايو ويو آهي.

**گنڊ Dome:** اُڀي گروي ۽ وچ واري ڊيبل زنجير نما هار بعد قبي جي ساخت ۾ تبديلي ايندي ٿي وڃي. اتان گنڊ آهستي آهستي وچ طرف مٿي چڙهندو ٿو وڃي، آخر مرڪز تي پهچي، هڪ مڪي مخروطي چوٽي Apex جي شڪل اختيار ڪري ٿو. گنڊ کي مٿان بلڪل سادو چن جو پلستر چڙهيل آهي، چوٽيءَ جي مٿان ڪابه ڪلغي Crown يا نيل Finial وغيره لڳل نه آهي.

**دروازا Doors:** سهاڳڻ جي مقبري کي چئني پاسن کان 8.3x2.6 فٽن جا گولائي ماڻل محرابدار دروازا لڳل آهن. دروازن مٿان مستطيل اُڀي ڪاٺنچي ۾ ٻنهي ڪنڊن تي اُنن پنڪڙين وارو هڪ هڪ گل چنبڙيل آهي. جنهن جي مٿان ٻه ڏندا نڪتل سرن جون قطارون آهن. ان کان مٿئين قطار ۾ ڏانڊي سميت چونڪڙي جيان گل جوڙيل آهن. ان کان پوءِ ماکي جي مناري مٿان قطار ۾ هلالِي چنڊ جيان اڀتيون سبتيون شڪليون اُڀريل آهن.


**حجرو Chamber:** سهاڳڻ جي مقبري جي اندرين حجري جو ڏيک بلڪل سادو ۽ زيبائش کان عاري آهي. حجري اندر سرن جي اوساري به سادي ۽ بغير ڪنهن توجهه جي ڪئي وئي آهي.

سهاڳڻ مقبري جو ڪنڊ جوڙ



**گنڊ جوڙ Squinches:** مقبري اندر چئن ڪنڊن تي ٺهيل ڪنڊ جوڙ Squinches شاهي گنڊ کي ڪلهوڙيون بيٺا آهن. ڪنڊ جوڙ جي ٻنهي پاسي ڪلهن وٽ ٻاهر نڪتل سرن جي ننڍڙي ٿنڀڙي آهي، جنهن مٿان هڪ مضبوط ڪمائي ڏنل آهي. ان ڪنڊ جوڙ کي هيٺين پاسي پوري وچ تي ڏندا نڪتل سرن سان سينگاريو ويو آهي. ڪنڊ جوڙ کان ڪجهه مٿي و گنڊ جي گولائي وٽ ڏندائون ڪننو پارايل آهي.

**قبرون Graves:** حجري اندر موجوده وقت چهن ڪچين قبرن جا نشان آهن. هڪ بلڪل وچ تي ٻي اترين دروازي وٽ ۽ چار قبرون مقبري جي ڏاکڻي ديوار پيرسان. حجري جي وچ تي مک قبر کي ٽي سهاڳڻ جي قبر چيو وڃي ٿو. جنهن تي پڙ پڻ پيل آهن.




مهاڙي ۽ ان جا حصا





سهاڳڻ ۽ ڏهاڳڻ جي مقبرن کي خط ڪوفي جمڙي آرائش سان سينگاريو ويو آهي



سهاڳڻ جو مقبرو بحالي بعد



ڏهاڳڻ جو مقبرو بحالي کان اڳ



ذريعو: EFT-CDC

### ڏهاڳڻ مقبري جو اڏاوتي نمونو

اسان وٽ ڏهاڳڻ ان بدبخت عورت کي چيو ويندو آهي جيڪا مڙس کان طلاقيل يا زن زال هجي، اروڙ ۾ ڏهاڳڻ جو مقبرو سهاڳڻ جي مقبري کان چند سو قدمن تي هڪ مٿاهين ٽڪري تي آهي. هن يادگار ۾ ٻه ساڳي سهاڳڻ واريون 10x7x1.5 انچ ماپ جون سرون استعمال ڪيون ويون آهن. البت هي مقبرو سهاڳڻ جي مقبري کان ڊيگهه ۽ ويڪر ڪجهه قدر ننڍو يعني 24.6x24.6 فٽ آهي. ساڳي طرح اوچائيءَ ۾ به

گرائنٽ ڪن ننڍو يعني 35.6 فٽ آهي. باقي هن جون ديوارون 3.0 فٽ ٿلهيون آهن. هن چوڪور عمارت جون ٻه ٻاهريون پٿيون ڳاڙهين تراشيل پڪين سرن سان سينگاريل آهن. جن کي جاميٽري جي ڊزائين ليڪن، گولن، ڪمانن سان جاذب نظر بڻايو ويو آهي. خاص ڪري پٿين تي قولدار زيبائش اڪين کي راحت ڏئي ٿي. **حاشيو Dado:** ڏهاڳڻ جي ٻاهرين ديوار تي هيٺ بنيادن بعد حاشيو Dado ڏنل آهي. جنهن کي سرن جي ٻن نڪتل سڌين پٿين سان سينگاريل ويو آهي. ان جي پيٽ ۾ سماڳڻ جي مقبري ۾ انهن سڌين قطارن جي وچ ۾ چونڪڙي جي شڪل جهڙيون لڪيرون پڻ ڏنل آهن.

**ٻاهر نڪتل ٺلهه Pilasters:** ان حاشي مٿان، مٿي ويندڙ چار ٻاهر نڪتل ٺلهه Pilaster بيهاريل آهن. اسان کي سماڳڻ ۾ اهڙا ٻاهر نڪتل ڇم ٺلهه ملن ٿا. ڏهاڳڻ جي ٺلهن جي ستون بندي Stylobate مٿان ٺهيل آرائشي سرن Fluting کي گولائي ڏئي جهرين جهڙن ڏندن سان چڪري جهڙي شڪل ڏئي وئي آهي. ان پيل پاوي مٿان برستون Entablature کي سڌيون سرون ڏئي انهن جي ٻاهرين ڪنڊن کي هيٺ طرف موڙي ونگوڙا ڏنا ويا آهن. مهاڙي جي ڪنڊن تي پڻ ساڳي طرز جا ٺلهه ۽ طاقن جي وچ ۾ کوٽيل آبي ايت جي قطار آهي.

**طاق / Panels:** ڏهاڳڻ جي ٻاهرين ديوار ٻاهر نڪتل پيل پاون ڪري حاشيه کان وٺي برستون تائين دروازي کي ڇڏي، ٻن وڏن حصن ۾ ورهائجي وئي آهي. انهن حصن ۾ حاشيه بعد هڪٻئي مٿان ايت جي شڪل جهڙا ٻه ننڍڙا ڪڏڪڙا آهن. جنهن مٿان ساڳي ئي ايت جي شڪل جا نو (9) عدد ڪڏڪڙا ستارن جي هڪ جهرمت جي شڪل ۾ نظر اچن ٿا.

ان نو عدد ستارن واري جهرمت جي مٿان ۽ برستون جي هيٺان هڪ مستطيل طاق اندر، ڪوفي خطاطي kufic Calligraphy يا Celtic Interlacing knots سان مشابهم سرن کي جڻ ڳنڍيون ڏئي نقش چٽيا ويا آهن. ڏهاڳڻ واري قبي جي ٻاهرين ديوار جي اُڀريل ٽنڀن جي سرستون مٿان قطار ۽ گهڙيل آرائشي سرن جي اٻتن سبتن هلالِي چنڊن جي قطار مٿان ٽڪنڊين جهنڊين جي جھالڙ ڏنل آهي، جنهن بعد هڪ طاق اندر اُڀريل ڪنگريون ۽ کوٽيل ايت جا ڪڏڪڙا آهن.

**آرائشي پٿو Frieze:** پيڙ بني Parapet هيٺان سينگاريل پٿو Frieze ڏنو ويو آهي. جيڪو

طاق اندر اُپريل ڪنگرين مٿان نڪتل ڪارنس بعد آهي، ان طاق اندر خط ڪوفي Kufic calligraphy سان مشابه آرائش ڏنل آهي. جنهن مٿان هڪ ٻي مستطيل ڪائنجي اندر ماکي جي مناري سان مشابهت ڏنل آهي، ان مٿان مقبري جو ٻيٽ پڻو بيهاريو ويو آهي.

ٻيٽ پڻو Parapet: سينگاريل پتي بعد ٻيٽ ٻني ۾ سمي انداز سان تراشيل سرن جي زنجير کان پوءِ هڪ مستطيل ڀاڱي ۾ ماکيءَ جي مناري جهڙي آرائش آهي، جنهن مٿان شاندار انداز سان سرن کي گئي، جهندين جي جھالر لڙڪائي وئي آهي، آخر ۾ ٻيٽ ٻني کي مٿان سڌي سرن جي ڪارنس ڏئي محفوظ ڪيو ويو آهي.


گردو Drum: ڏهاڳڻ جي ٻيٽ ٻني واري ڇت ۾ به سنڀال نه هئڻ ڪري گهرا ڌڙ پئجي ويا هئا. جن کي وري چيرولي ۽ چن سان بند ڪري ڇت جي فرش بندي ڪئي وئي آهي.

گنبذ بيهارڻ لاءِ ان جي هيٺان گولائي مائل گردو Drum ڏئي ان سان گنبذ کڙو ڪيو ويو آهي، حالانڪ سنڌ جا گهڻا گنبذ اناس جي شڪل جا ٺاهيا ويندا آهن پر هي گنبذ جو Drum ٻاهران گول بيهاريو ويو آهي. ان اناس ۽ گنبذ جي وچ تي ٻاهرين پاسي ڏڏ (Haunch) وٽ گهڙيل آرائشي سرن جو هڪ پتو ڏئي حد بندي ڪئي وئي آهي. گردي جو قطر 17.6 فٽ آهي.


گنبذ Dome: ڏهاڳڻ جو گنبذ، گردي ۽ وچ تي موجود آرائشي ڪنني بعد آهستي آهستي مٿي اُسرڻ سان گڏ، اندر گول چوٽيءَ طرف چڙهڻ شروع ڪري ٿو. آخر مرڪز يعني چوٽي Apex تي پھچي مخروطي شڪل وٺي بيھي ٿو. گردي ۽ گنبذ جي ڇت کان وٺي بلندي 14 فٽ بيھي ٿي. مقبري جو گنبذ سنڀال نه هئڻ ڪري ڪيترن هنڌن تان ڌريل هو ۽ ان جي چوٽي به اچي پت پئي هئي.

دروازا Doors: ڏهاڳڻ جي مقبري جي چئني پاسن کان، وچ تي گولائي مائل محرابدار دروازا آهن. انهن مٿان اُپي مستطيل طاق جي پٺهي ڪنڊن تي، واڌو شڪل جي وچ تي، سوراخ نڪتل نشان آهي، ان جي مٿان ڏندا نڪتل سرن جي پن قطارن بعد ايت جي شڪل جهڙي سوراخ دار جاري آهي ان کان پوءِ چوڪور چار جهڙي آرائش جڙيل آهي. سڀ کان مٿان وچ تي اٺن پنڪڙين وار گل اُڪريل آهي. دروازي جي ماپ 3.3x7.9 فٽ بيھي ٿي.

حجرو Chamber ۽ ڪنڊ جوڙ Squinches: اهڙي نموني ڏهاڳڻ جي حجري جي جڙاوت به بلڪل سادي آهي. ان ۾ ڪابه ڪشش نه آهي. اوساري ۽ درزون ڀرڻ ۾ به مهارت نه آهي. چٽني ڪُنڊن تي ڪُنڊ جوڙ Squinches آهن. ڪنڊ جوڙ هڪ وڏي مضبوط محراب جيان جڙيل آهن. انهن جي وچ تي هيٺين پاسي تي هڪ ٻي ننڍڙي محراب پڻ ڏنل آهي. جنهن کي هيٺان سڏن سرن جو پتو ڏنل آهي. ان ڪنڊ جوڙ ۾ وڏي ڪاريگري ۽ مهارت کان ڪم ورتو ويو آهي. گردي ۽ گنبذ جي وچ تي ڏندا نڪتل سرن جوهار پارايو ويو آهي.



ڏهاڳڻ جو مقبرو بحالي بعد



ڏهاڳڻ مقبري جي مهاڙي



ڏهاڳڻ مقبري جو ڪنڊ جوڙ (Squinche)



بحالي بعد ڏهاڳڻ جي تربت

قبر Grave: ڏهاڳڻ جي مقبري ۾ خزاني جي ڳولا ۾ قبر کي ڊاهي پٽ ڪيو ويو آهي. البت هڪ ڪچي قبر جو وچ تي نشان آهي. سوال آهي ته جنهن ڏهاڳڻ جي مقبري تي اهڙو شاندار ڪم ڪرايو آهي ان ضرور ڏهاڳڻ جي قبر کي به خوبصورت بنائڻ جي ڪوشش ڪئي هوندي، پر جيئن ته سنڌ جي ٻين مقبرن جيان خزاني جي ڳولا ڪندڙن، اتي گهرا کڏا هڻي ڇڏيا آهن، ائين انهن ماڻهن سماڳڻ ۽ ڏهاڳڻ جون خوبصورت قبرون به مسمار ڪري ڇڏيون آهن.

بهرحال، انڊومينٽ فنڊ ترست جي ماهرن اها ڳالهه ذهن ۾ رکي آهي. سماڳڻ ۽ ڏهاڳڻ جي قبرن کي وري نئين انداز ۾ ساڳي ئي خوبصورت سرن جي گهڙائي، جوڙائي ۽ گلڪاري سان سينگاري بيهاريو آهي.

### سهاڳڻ ۽ ڏهاڳڻ مقبرن جي نقش نگاري ۾ فرق

سهاڳڻ ۽ ڏهاڳڻ جي اڏاوت ۽ جڙاوت نوي سيڪٽرو ساڳي طرز جي آهي، تنهن هوندي به ڪن هنڌن تي سندس سجاوت ۾ ٿورو فرق پڻ نظر اچي ٿو. اسان هت ان جي نشاندهي ڪندا هلنداسين.

حاشيو Dado: سهاڳڻ جي مقبري جي ٻاهرين ديوار ۾ بنيادن کان پوءِ سڌي ليڪ ۾ سڀي جي شڪل جي قطار مٿان ايت جي شڪل (Diamond Chain) جون ٻه قطارون ڏنل آهن، جنهن مٿان سڌائي ۾ ٽڪنڊن جو ڪنو ڏنل آهي پر ڏهاڳڻ جي مقبري جي حاشيه ۾ ايت جي شڪل جون صرف ٻه لڪيرون آهن.

ٺلهه/ ٽنڀا Pilasters: سهاڳڻ جي مقبري جي ٻاهرين ديوار کي ٻاهر نڪتل ڇهن ٽنڀن Pilaster ذريعي مک چئن طاقن Panel ۾ ورهايو ويو آهي، جڏهن ته ڏهاڳڻ جي ديوار ۾ اهڙا چار ٽنڀا ۽ ٻه طاق آهن.

طاق / Panels: سهاڳڻ جي طاق اندر حاشيه مٿان هڪ ايت جي ڪڏڪڙيءَ بعد ايت جي قطار مٿان، نو (9) عدد ايت جي ڪڏڪڙن وارو جهرمت ڪوٽيل آهي. ان بعد هڪ ايت مٿان ڏانڊيءَ مان چٽيان جي پٽي کي ننڍڙي ڪنگري نما توپ پارايل آهي، جڏهن ته ڏهاڳڻ جي حاشيه بعد هڪٻئي مٿان، ايت جي ڪڏڪڙن مٿان، نو عدد ايت جي ڪڏڪڙن وارو جهرمت ڪوٽيل آهي. ان بعد طاق کي خط ڪوفي جهڙي سهڻي آرائش ڏني وئي آهي.

سربستون Entablature: سهاڳڻ جي سربستون تي سرن جي زنجير مٿان جهنڊيون اُڪريل آهن، جڏهن ته ڏهاڳڻ جي مقبري تي ابتا سبتا چنڊ ۽ جهنڊيون نقش ٿيل آهن.

آرائشي پٽو Frieze: سهاڳڻ جي مقبري سربستون مٿان سينگاريل پٽي Frieze تي ابتا سبتا هلالِي چنڊن بعد ڪوفي خطاطي (Kufic calligraphy) جون ڳنڍيون ۽ ان مٿان ماڪيءَ جي مناري جهڙا سوراخ آهن. جڏهن ته ڏهاڳڻ جي مقبري تي خط ڪوفي جي شڪلن مٿان ماڪي جي منارن جهڙو چار وڇايل آهي.

ٻيٽر ٻنو Parapet: سهاڳڻ جي مقبري جو ٻيٽر ٻنو هيٺان کان سرن جي زنجير جي سان ٻڌل آهي. جنهن مٿان سرن جون جهنڊيون تنگيل آهن آخر ۾ ايت جي قطار ڏئي سڌين سرن جو بارڊر ڏنو ويو آهي. جڏهن ته ڏهاڳڻ جي ٻيٽر ٻني ۾ هيٺان زنجير بعد،

ماڪي جي منارن جھڙي جاريءَ مٿان، سرن جون ننڍڙيون جهنڊيون بيهاري، سرن سان بند ڪيو ويو آهي.

**ڪنڊ جوڙ Squinches:** سهاڳڻ جي ڪنڊ جوڙ واري مضبوط محراب ٻن ننڍن ٽنڀن تي بيٺل آهي، ان محراب جي هيٺان وچ تي، ڏند دار سرن سان سينگاريل ويو آهي. ان جي پيٽ ۾ ڏهاڳڻ جي ساڳي طرح محراب دار ڪنڊ جوڙ جي هيٺ، پوري وچ تي هڪ ننڍي محراب پڻ جوڙي وئي آهي.

**قبرون Graves:** سهاڳڻ واري مقبري جي حجري اندر هن وقت ڪل ڇهه قبرون آهن. هڪ پوري وچ تي باقي هڪ اترين دروازي سان گڏ ۽ چار ڏکڻ ديوار وٽ آهن. جنهن مان لڳي ٿو ته مک قبر پهريان هئي. باقي پاسي واريون قبرون بعد جون آهن. هڪ قبر مان ڪفن ۾ ويڙهيل لاش پڻ نظر اچي پيو. البت ڏهاڳڻ جي مقبري ۾ وچ تي صرف هڪ تربت آهي.

سهاڳڻ ۽ ڏهاڳڻ مقبري جي بحالي مقامي ڪاريگرن جي هٿ هنر جو ڪمال آهي.



انڊومينٽ فنڊ ترست طرفان سهاڳڻ ۽ ڏهاڳڻ مقبرن جي بحالي

آروڙ جون ٽڪريون سالن کان ريتي بجري ۽ پٿر مافيا جي قبضي ۾ آهن. هتان روزانو ريتي بجري ۽ پٿرن جون سوين ٽرڪون پرڄي نڪرن ٿيون. ٽڪرين کي ٽڪڻ ڪري سهاڳڻ ۽ ڏهاڳڻ جي مقبرن جي آسپاس به گهرا ڪڏا پئجي ويا آهن. انڊومينٽ فنڊ ترست جي سخت احتجاج ۽ درخواستن بعد، في الحال ته هنن مقبرن جي ڀرسان

کوٽائي بند آهي، تنهن هوندي به ڪا نه ڪا ترڪ ڀرجندي نظر ايندي آهي. انڊومينٽ فنڊ ٽرسٽ سهاڳڻ ۽ ڏهاڳڻ جي مقبرن کي وڌيڪ قبضي ۽ نقصان کان بچائڻ لاءِ مقبري جي چوڦير، چُن جي اوساري سان پٿرن جي ننڍڙي ديوار ڏئي ڇڏي آهي. پليٽ فارم تي چڙهڻ لاءِ سهاڳڻ جي اتر پاسي کان پنج اڌ گول جي شڪل جا ڏاڪا ڏنا ويا آهن. اهڙي طرح ڏهاڳڻ کي اوڀر پاسي کان ڏاڪا ڏنا ويا آهن.

1. سهاڳڻ ۽ ڏهاڳڻ جي مقبرن جي پيٽرڻ کي برسات جي پاڻي کان بچائڻ لاءِ چوڌاري 12 فوٽن تائين پڪين سرن جي فرش بندي ڪئي وئي آهي.

2. سهاڳڻ ۽ ڏهاڳڻ جي مقبرن کي چئني پاسن کان داخلي دروازا هئا. في الحال انهن کي عارضي طور تي سرن سان بند ڪيو ويو آهي. سهاڳڻ کي اتر پاسي کان اهڙي طرح ڏهاڳڻ کي اُڀر پاسي کان عارضي لوهي سينخن وارو دروازو ڏنو ويو آهي.


3. ٽڪرين مان پٿر حاصل ڪرڻ لاءِ بارودي ڌماڪا ڪيا وڃن ٿا، جنهنڪري سهاڳڻ ۽ ڏهاڳڻ جي مقبرن جي گنبذ جي چوٽي جو وڏو حصو اچي هيٺ ڪريو هو. ساڳي وقت گنبذ ۽ گردِي ۾ ڪيترن هنڌن تي ڌار ۽ ڌڙ پئجي ويا هئا. انڊومينٽ فنڊ ٽرسٽ جي ماهرن وڏي محنت سان ان گنبذن جي سوراخن کي چيرولي ۽ چن جي مدد سان، ساڳي ماپ جي سرن سان بحال ڪيو آهي. قبي جي وڌيڪ مضبوطي لاءِ بانس جي تيلن جي چار کي لوهي تارن سان ٻڌي، ان مٿان چيرولي ۽ چن جو پلستر ڏنو ويو آهي.

4. سهاڳڻ ۽ ڏهاڳڻ جي مقبرن جي ڇت ۾ به گهرا سوراخ ۽ ڌار پوٽ ڪري برسات جو پاڻي مقبري جي ڇت ۽ ديوارن کي نقصان پهچائيندو رهندو هو. ڇت جي فرش بندي ڪري، پاڻي جي نيڪال لاءِ نيسارا ڏنا ويا آهن.

5. سار سنڀال نه هئڻ ڪري ٻنهي مقبرن جي ڇت جي چوڦير ڏنل پيٽر ٻنوبه اچي پٽ پيو هو. پيٽر ٻني تي اُڪريل سرن جي زنجير جوهار (Pearl Chian) جهنڊيون، ايت جي شڪل جي قطار (Diamond Chain) ۽ ڪارنس وارين سرن کي ان جي اصل انداز ۾ گهڙي، محفوظ ڪيو ويو آهي.

6. اهڙي طرح سهاڳڻ ۽ ڏهاڳڻ جي چئني پاسي وارين ديوارن تي حاشيه کان وٺي پيٽر ٻني تائين جتي به ڪا آرائشي ڊزائين ٿئي غائب ٿي وئي هئي يا نقصان پهتو هو پلي اهو ستارو هجي، ڪنگري، چڻيان يا ايت جو پٽ، چنڊ، ڪوفي خطاطي

جي شڪل، نانگ وراڪو گلن جي ڦل، ماڪي جو منارو يا ڪوپيو نقش، انڊومينٽ  
 فنڊ ترست جي ڪاريگرن، ساڳي ئي شڪل ۽ ڊزائين گهڙي، ان هنڌ تي هتي سهاڳڻ  
 ۽ ڏهاڳڻ جي مقبرن کي ساڳي خوبصورتي مونتائي ڏني آهي.



سهاڳڻ جو مقبرو بحالي کان اڳ ۽ پوءِ

ڏهاڳڻ جو مقبرو بحالي کان اڳ ۽ پوءِ



7. سهاڳڻ ۽ ڏهاڳڻ مقبرن جون تقريباً چاليهه سيڪڙو گم ٿيل يا نقصان پھتل ڊزائين ۽ گلڪاريءَ واريون سرون، ٻيهر نئين سر گهڙي تراشي هيون ويون آهن.
8. ٻنهي مقبرن جي حجري اندر ٻه پڪين سرن جي فرش بندي ڪئي وئي آهي.
9. سهاڳڻ جي حجري اندر ڇهن ڪڇين قبرن جا نشان مليا آهن، ان مان وچ واري سهاڳڻ سان منسوب مڪ بُني جو 9x5x4 فٽن جو صندوق نما ٿلهو ٺاهي، ان کي مقبري ۾ ڪتب آندل ڊزائين جهڙين سرن سان سينگاريو ويو آهي، ساڳي طرح ڏهاڳڻ جي قبر کي به ساڳي ماپ ۽ نقش نگار سان جوڙيو ويو آهي.
10. مقبري جي حجري توڙي ٻاهرين ديوار جا ڌار ۽ ڌڙ درزون چيرولي ۽ چن سان پريون ۽ سنواريون ويون آهن.

### حوالا

1. پتي، رشيد، 'اروڙ جو عروج ۽ زوال' ته ماهي مهراڻ 1984 (2)، سنڌي ادبي بورڊ ڄام شورو 1984ع.
2. مير، علي شير قانع، 'تحفته الڪرام' مرتب ڊاڪٽر نبي بخش بلوچ، سنڌيڪار مخدوم امير احمد، سنڌي ادبي بورڊ ڄام شورو، 2004ع، ص 64
3. مرزا، قليچ بيگ، 'قديم سنڌ ان جا مشهور شهر ۽ ماڻهو' سنڌي ادبي بورڊ 1990ع، ص 314
4. ايليٽ، 'سنڌ جي تاريخ' مترجم عطا محمد پنيرو، نيشنل بڪ فائونڊيشن اسلام آباد 2000ع ص 437
5. 'چچ نامو'، ترجمو مخدوم امير احمد، سنڌي ادبي بورڊ 1976ع، ص 374 حاشيو
6. ساڳيو صفحو 374-375
7. Dr. Ahmed Nabi khan 'Pakistan Archaeology' The Department of Archaeology, Pakistan. page 311. Number 23, 1987-88
8. ابڙو بدر، روزانه ڪاوش 'دنيا' مخزن، مضمون، 9 مارچ 2017
9. Shaikh Khurshid Hassan, 'Islamic Architectural Heritage of Pakistan'. Royal Book Company. Sadar Karachi- 2001 Page. 30-31
10. Ibid- Page 30-31
11. Holly Edward, 'Of Brick and Myth' Oxford University Press Karachi. 2015 Page-111-112.
12. Ibid Page-211
13. انصاري اشتياق 'سنڌ جا ڪوٽ ۽ قلعا 2' سنڌيڪا اڪيڊمي ڪراچي (ٻيو ڇاپو) 2015ع صفحو 256
14. Shaikh Khurshid Hassan, 'Beauty in Runis at Alore'. Daily Dawn December 20, 1991.
15. شيخ خورشيد حسن، 'اروڙ جا قديم آثار' ترجمو عطا محمد پنيرو ته ماهي مهراڻ 4/ 2000 سنڌي ادبي بورڊ